

زبان اُردو اور قائد اعظمؒ

محمد صہیب

Muhammad Suhaib

Ph.D Scholar, Department of Urdu,

Lahore Garrison University, Lahore.

Abstracts:

Quaid-e-Azam Muhammad Ali Jinnah was the leader of Muslim community in sub-continuent. He worked for the glory and freedom of Muslim with all aspect. He fight for the sovergnity of Urdu as language of Muslims. Urdu poets also gave him great respect and honour. They composed a lot of poems and songs in the memory off Quaid-e-Azam.

سر سید احمد خان ۱۸۶۷ء میں بنارس میں اٹھنے والے اردو ہندی تنازع سے بخوبی جان گئے تھے کہ اس ملک و ملت میں دو قومیں دو مختلف راہوں کی مسافر ہیں۔ ان میں اتفاق و اتحاد ہم آہنگی، مطابقت، موافقت و موافقت پیدا کرنے کی تمام تر کاوشیں بے سود اور بے معنی ہیں۔ سر سید کے دور میں دو مرتبہ ۱۸۲۳ء اور ۱۸۷۶ء میں اردو مخالف تحریکیں سامنے آئی تھیں آخر الذکر زیادہ شدید ثابت ہوئی۔ ہندو اردو زبان کی بڑھتی ہوئی تعداد اردو کے عروج سے خائف تھے۔ چونکہ اردو زبان مغلوں کی گود میں پلّی بڑھی تھی۔ مغل مسلمان حکمران تھے جن سے ہندوینیئے سخت تکلیف محسوس کرتے۔ ”قائد اعظم محمد علی جناح پاسبان ملت“ میں صادق حسین طارق رقم طراز ہیں:

”تقسیم بنگال سے پہلے سب سے زیادہ شور و غل ”اردو ہندی نزاع“

پراٹھا اردو اور اس کے فارسی رسم الخط کو ختم کر کے بھاشا اور دیوناگری

رسم الخط رائج کرنا چاہا بیشک یہ تحریک سر سید کی کوششوں سے زیادہ

بار آور نہ ہو سکی لیکن اس حقیقت کا بیج بو گئی کہ اردو مسلمانوں کی زبان

ہے۔“ (۱)

اس بات سے اختلاف ممکن تھا کہ اردو زبان کو صرف مسلمانوں کی زبان قرار نہ دیا جائے چونکہ ہندوؤں، سکھوں اور عیسائیوں کی بڑی تعداد اردو دان طبقہ سے تعلق رکھتی ہے جسے وہ اپنی مادری زبان سمجھ کر فخر محسوس کرتے ہیں مگر یہ طبقہ گاندھی جی کے اس بیان کی بھی تردید نہیں کر سکتا۔ جب وہ

۱۹۳۷ء کے انتخابات میں نمایاں کامیابی حاصل کرنے کے بعد مختلف صوبوں میں حکومت کر رہے تھے بیان دیا کہ ”اردو مسلمانوں کی مذہبی زبان ہے قرآنی حروف میں لکھی جاتی ہے مسلمان بادشاہوں نے اسے اپنے زمانہ حکومت میں بنایا اور پھیلایا۔“ ملک حسن اختر تاریخ ادب اردو میں اس حوالے سے رقم طراز ہیں:

”سر سید کی کانگریس مخالفت کو ان کی انگریز پرستی پر مبنی قرار نہیں دیا جاسکتا اس کی وجہ مسلمان دوستی تھی چونکہ ہندو مسلمانوں کا دشمن تھا اور اس کا احساس سر سید کو ان کی اردو دشمنی سے ہو گیا تھا بعد ازاں کانگریس کی کاروائیوں نے ان کے اس یقین کو اور پختہ کر دیا۔“ (۲)

اردو دشمنی سے دو قومی نظریہ کی بنیادیں مضبوط ہوتی گئیں قائد اعظم جو ابتدا میں ہندو مسلم اتحاد کے داعی تھے جلد ہی حقیقت جان گئے اور جلد ہی ایسی سوچ اور کوششوں سے فروکش ہو گئے۔ حتیٰ کہ انھوں نے اپنی پہلی اردو تقریر بھی مشرقی پاکستان میں سلہٹ کے مقام پر جہاں سے اردو مخالف تحریک سر اٹھا سکتی تھی۔ ان کی کوششوں سے سلہٹ کارلینڈم بھی کامیاب ثابت ہوا۔

جس میں مولانا ظفر احمد عثمانی اور مولانا اظہر علی اور مولانا مفتی دین محمد کا کردار اہم رہا جنھوں نے اردو زبان کے حق میں پانچ لاکھ بنگالی مسلمانوں کے دستخط پر مشتمل ایک دستاویز قائد اعظم کی خدمت میں بطور یادگار پیش کی۔ قائد اعظم محمد علی جناح نے بھی ہر مقام پر اردو کی بھرپور حمایت کی اور اپنے چودہ نکات میں اردو زبان و ادب کی بھرپور وکالت کی۔ بارہویں شق میں اسلامی تہذیب و تمدن تعلیم اور مذہب کے ساتھ زبان اور اسکے رسم الخط کی حفاظت کے لیے بھی زبردست آواز اٹھائی نہایت اخلاص و عمل کے ساتھ اردو کو مسلم زبان کے درجے تک پہنچایا۔ صادق حسین طارق لکھتے ہیں:

”جب مسلم لیگ کی کونسل نے اجلاس میں جو دہلی میں ۱۹۴۶ء میں ہو رہا تھا۔ سرفیروز خاں نون نے اپنی تقریر انگریزی میں شروع کی تو ہر طرف سے شور و غل ہوا اردو، اردو، اس سے مجبور ہو کر انھوں نے کچھ جملے اردو زبان میں ارشاد فرمائے اور اس کے بعد پھر اپنی محبوب زبان انگریزی بولنے لگے۔ اس پر پھر اردو، اردو کا شور و غل ہوا۔ تب آپ نے جل کر فرمایا کہ مسٹر جناح بھی تو انگریزی میں تقریر کرتے ہیں یہ سن کر قائد اعظم اپنی کرسی سے اٹھ کھڑے ہوئے اور صریح اور صاف الفاظ میں فرمایا ”سرفیروز خاں نون نے میرے پیچھے پناہ لی ہے لہذا میں اعلان کرتا ہوں کہ پاکستان کی زبان اردو ہوگی۔ اس پر تمام حاضرین نے تالیاں بجائیں۔“ (۳)

خطبات قائد اعظم میں ہے ۲۱ مارچ ۱۹۴۸ء کے ایک خطبہ میں لسانی تعصبات کے مضمرات بیان کرنے کے بعد بھرپور اعلان کرتے ہیں جسے رئیس احمد جعفری نقل کرتے ہیں:

”جہاں تک بین الصوبائی زبان کا تعلق ہے وہ زبان صرف اردو ہی ہو سکتی ہے جو پاکستان کے طول و عرض میں بولی جاتی ہے پاکستان کی سرکاری زبان اردو ہی ہونی چاہیے اور وہی پاکستان میں بین الصوبائی زبان ہے اور یہی زبان اسلامی تہذیب و تمدن کی تشریح کی اہلیت اور صلاحیت رکھتی ہے علاوہ ازیں وہ ان زبانوں سے بھی زیادہ قریب ہے جو اسلامی ممالک میں بولی جاتی ہیں۔“ (۴)

قائد اعظم محمد علی جناح کو قائد اعظم کا خطاب لاہور کے میاں فیروز الدین احمد نے دیا تھا جو میاں نور الدین کے بیٹے تھے محمد علی جناح ایک فقید المثل شخصیت تھے۔ اردو زبان سے انھیں والہانہ لگاؤ تھا جو نہ کسی مادری زبان کی نسبت سے تھا۔ نہ ہی علاقائی بنیاد پر محولہ بالا روایت سے ظاہر ہوتا ہے کہ اسلام، اسلامی تہذیب اور روایت کا فروغ اور استحکام ہی ان کا اولین مقصد تھا۔ چونکہ اسلامی تہذیب و روایت کا بیش قیمت ذخیرہ علوم اردو زبان میں تھا جو صدیوں کی محنت سے اردو میں منتقل ہوا تھا۔ انہی بنیادوں پر دو ٹوک الفاظ میں اردو زبان بطور قومی زبان رائج کر کے ممنون احسان کر دیا۔ ”دیدہء بینائے قوم محمد علی جناح“ کے مولف محمد سلیم ضیاء نے جلسہ تقسیم اسناد ڈھاکہ یونیورسٹی کے خطاب کا حوالہ تحریر کیا ہے:

”اگر پاکستان کے مختلف حصوں کو باہم متحد ہو کر ترقی کی شاہراہ پر گامزن ہونا ہے تو اس کی سرکاری زبان ایک ہو سکتی ہے اور وہ میری ذاتی رائے میں اردو ہے اور صرف اردو۔“ (۵)

جہاں اردو زبان کے رائج کرنے میں قائد اعظم نے بے مثال خدمات پیش کیں وہاں اردو ادب نے بھی مروت اور لحاظ کا دامن نہیں چھوڑا قائد کو بھرپور انداز میں خراج تحسین پیش کی۔ پاکستانی ادب میں جس شخصیت کو خراج باج عطا کی گئی وہ قائد اعظم ہیں۔ ان کے ہم عصر شعراء ہوں یا عصر حاضر کے شعراء سب نے ان کی شخصیت کو موضوع سخن بنایا منشور اور منظوم تخلیقات سے خراج عقیدت پیش کی گئی۔ ذیل میں چند مشہور و معروف شعراء کے نام اور ان کا کلام بھی درج ہے۔

شاعر شباب، فردوسی اسلام، شاہنامہ اسلام اور قومی ترانے کے خالق حفیظ جالندھری نے ۱۹۴۷ء میں قائد اعظم کی لاہور آمد پر قائد کو خراج تحسین پیش کیا جہاں مہاجرین کی چار لاکھ سے زائد تعداد موجود تھی۔ نظم کا ترجمہ پہلے قائد کے سامنے پیش کیا گیا۔ بعد ازاں قائد کے ہی اشارے پر حفیظ نے یہ نظم سنائی جس کا آغاز کچھ یوں ہوتا ہے:

نکل پردے سے او تصویرِ عبرت توڑ کر سینہ
 شکستہ دل دکھانا چاہتا ہے آج آئینہ
 مسلمانوں کے اس مجمع کو دیکھ اے قائدِ اعظم
 جنہیں سونپا گیا اس دور میں اسلام کا پرچم
 یہ اس محفل میں آئے ہیں تیرے دیدار کی خاطر
 بحال زار اپنے درد کے اظہار کی خاطر
 شرف بخشا ہے خدا نے تجھ کو ان کی رہنمائی کا
 دکھایا راستہ تو نے غلاموں کی رہائی کا
 سب اللہ کے بندے عقیدت مند ہیں تیرے
 یہ آزادی طلب پیر و جواں پابند ہیں تیرے
 (کلیاتِ حفیظ جالندھری، ص، ۶۱، ۷۱)

سیماب اکبر آبادی جو ۱۹۴۸ء میں پاکستان آگئے تھے اردو ادب میں خاصا نام کمایا تھا آزادی
 وطن ملک و ملت کی ترقی و بقا کے علاوہ قائدِ اعظم کی خدا و صلاحیتوں کی مدح و ستائش کی اس ضمن میں انکی
 نظمیں محمد علی جناح ”شکر یہ اے قائدِ اعظم“ اور ”میر کارواں“ نمائندہ نظمیں ہیں۔ میر کارواں سے بند
 ملاحظہ فرمائیں:

تو لے کے ساتھ قافلہ اپنا ہو رواں
 ہو اک قدم زمیں ترا ایک آسماں
 اے میر کارواں
 گم گشتگان قوم کا رہبر کہیں تجھے
 یا رحمت مجسم داور کہیں تجھے
 جہد و عمل کا کیوں نہ پیہر کہیں تجھے
 تو پر شباب اور تری روح ہے جواں
 اے میر کارواں
 (آزادی کے ترانے، ص: ۳۴)

میاں بشیر احمد کے والد جسٹس شاہ دین ہمایوں تھے جو علامہ اقبالؒ کے دوست تھے میاں بشیر
 احمد کا کردار تحریک پاکستان میں نمایاں رہا۔ تخلیق پاکستان کے بعد مسلم لیگ، قائدِ اعظم محمد علی جناح اور
 وطن عزیز پاکستان کے متعلق ان کے نعومات بہت مشہور ہوئے۔ آپ نہایت خوبصورت اور مترنم لب و لہجہ
 میں قائدِ اعظم کو خراجِ عقیدت پیش کیا جس کے حسن کو راحت فتح علی خان نے گا کر چار چاند لگا دیئے۔

ملت کا پاساں ہے محمد علی جناح
ملت ہے جسم و جان محمد علی جناح
صد شکر سرگرم سفر اپنا کارواں
اور میر کارواں ہے محمد علی جناح
ملت ہوئی ہے زندہ پھر اس کی پکار سے
تقدیر کی ازاں ہے محمد علی جناح
لگتا ہے ٹھیک جا کے نشانے پہ اس کا تیر
ایسی کڑی کماں ہے محمد علی جناح
اے قوم اپنے قائد کی قدر کر
اسلام کا نشان ہے محمد علی جناح
(آزادی کے ترانے، ص: ۳۸)

رسا جالندھری جن کا اصل نام محمد کبیر خاں اور رسا تخلص کرتے تھے۔ مولانا صفی لکھنوی کے شاگرد تھے۔ علی گڑھ میں مولانا محمد علی اور شوکت علی کی آمد پر ۲۲ بندوں پر مشتمل مسدس لکھی۔ ۱۹۳۲ء میں مسلم سٹوڈنٹس فیڈریشن کا ایک اجلاس جالندھر میں منعقد ہوا۔ جس کی صدارت قائد اعظم نے کی۔ رسا جالندھر نے اپنی شہر آفاق نظم ”اے قائد اعظم سنا، بطور نمونہ بند حاضر خدمت ہے:

گو قوم پہ طاری ہے غم و یاس کا عالم اے قائد اعظم
مل جائے جو تجھ سا کوئی غم خوار تو کیا غم اے قائد اعظم
حصے میں ترے آئی ہے اسلام کی دولت ایمان کی دولت
اس دور معاصی میں غنیمت ہے ترا دم اے قائد اعظم

(ایضاً، ص: ۸۵)

”دیدہ بینائے قوم محمد علی جناح“ کے عنوان سے محمد سلیم ضیاء نے تین ابواب پر مشتمل ایک کتاب مرتب کی پہلا باب قائد کی حیات و خدمات کا تذکرہ کرتا ہے دوسرے باب کو قائد کے فرامین سے مزین کیا ہے تیسرے باب میں نثری اور منظوم خراج عقیدت کے نمونے شائع کیے گئے ہیں ذیل چند اشعار قارئین کی خدمت میں پیش کیے جا رہے ہیں۔ شور علیگ نے نہایت دلکش اور خوبصورت انداز میں خراج تحسین پیش کی۔

ظلمت ایام کے سنگین محل ڈھاتا ہوا
مشعلیں سی رات کے سینے میں سلگاتا ہوا
جس کا ہر نقش قدم تھا کارواں کا سنگ میل

جس کے ٹوٹے دل کی ہر آواز تھی بانگِ رحیل
تو جہاں الجھا ہے طوفانوں سے لنگر توڑ کر
رکھ دیا ہے تو نے طوفانوں کا دھارا موڑ کر
تو ہی شمعِ کارواں ہے تو ہی منزلِ فلاح
زندہ و پائندہ باد اے قائدِ اعظمِ جناح
(دیدہ بینائے قوم، ص: ۱۶۴)

شکلبِ جلالی نے بھی قائدِ اعظم کو اپنی منفرد زبان میں نذرانہ عقیدت پیش کیا۔ ”بیاد قائدِ اعظم“ کے عنوان سے لکھی:

کف صبا پہ مہکتا ہوا گلاب تھا وہ
روشِ روشِ تری خوشبو سے مشکبار ہوئی
کرن کرن ترے پرتو سے تابدار ہوئی
کف صبا پہ مہکتا ہوا گلاب تھا وہ
نگارِ موسمِ گل کی جبیں کا داغ ہیں ہم
ہمیں سے لالہ و گل کی قبا رو نہ ہوئی
ہمیں سے رحمتِ تائید و رنگ و بو نہ ہوئی
نگارِ موسمِ گل کی جبیں کا داغ ہیں ہم
مہ و نجوم کے جھرنوں پہ نوحہ خواں ہوتے
تجھے جو خضر سمجھتے تو ہم یہاں ہوتے
(کلیاتِ شکلبِ جلالی، ص: ۵۳۶)

سید انجمِ جعفری کے دل میں محمد علی جناح کے لیے والہانہ محبت اور اہتمام تھا۔ اپنے میرِ کارواں، محسنِ ملت اور پر تحسین شخصیت پر ہدیہ شریک پیش کرتے ہیں سید انجمِ جعفری مصورِ پاکستان اور معبرِ پاکستان کے دل دادہ ان شخصیات سے اپنی محبت کا اظہار کرتے ہیں انھوں نے اپنی بیش قیمت اور جامع تصنیف ”میرِ کارواں“ میں دسیوں نظمیں قائد کی شان میں تخلیق کی ہیں۔ بطور نمونہ حاضر خدمت ہیں:

تو حاشیہٴ نعرہ دیں قائدِ اعظم
دیوانہٴ قرآنِ مبین قائدِ اعظم
فرزندِ زمیں خلدِ مکیں قائدِ اعظم
اغیارِ سہی، چیں بہ جبیں قائدِ اعظم
تجھ سا کوئی اور نہیں قائدِ اعظم

اے قائد اعظم

(میر کارواں، ص ۹۵)

سید انجم جعفری نے قائد اعظم اور اردو کے عنوان سے اردو ادب کے فروغ میں جناب قائد کی عملی کاوشوں کو بخوبی سراہا ہے:

سر اجلاس مسلم لیگ کی تفسیر اردو میں
جناب قائد اعظم نے کی تقریر اردو میں
محبت کی زباں یہ ہے اخوت کی زباں یہ ہے
جناب شاعر مشرق کی سچی ترجمان یہ ہے
زبانوں میں عمل تقسیم کا اک زہر قاتل ہے
جو وحدت کا تمنائی ہے اور اردو کا حاصل ہے
تجھے اے قائد اعظم ارادت صرف اردو سے
کہ مجبوری تھی انگریزی، محبت صرف اردو سے
(میر کارواں، ص ۱۳۱)

ایک نظم ”شاعر مشرق“، قائد اعظم، میں بیک وقت دونوں راہنماؤں کو خراج عقیدت پیش کی
دونوں کی صفات اور خصوصیات ایک ساتھ نہایت ترنم اور متانت سے بیان ہوئی ہیں:

فکر کے خالق ، عزم کے پیکر
شاعر مشرق ، قائد اعظم
عشق کے مرکز ، عقل کے محور
شاعر مشرق ، قائد اعظم
قوم کے ہادی ، قوم کے رہبر
شاعر مشرق ، قائد اعظم
میر درخشاں ، ماہ منور
شاعر مشرق ، قائد اعظم
دونوں افضل ، دونوں برتر
شاعر مشرق ، قائد اعظم
(میر کارواں، ص ۱۳۱)

سید انجم جعفری کی ”میر کارواں“ اردو ادب میں نہایت دلفریب گلدستہ ثابت ہوئی۔ جس
میں قائد اعظم کی شخصیت منظوم عکاسی کی گئی ہے پروفیسر بیگم شمیم انوار الحق قائد اعظم کی شخصیت اور کردار کو

بہت سے لوگوں نے موضوع سخن بنایا۔ مضمون کی طوالت کے ڈر سے سب کا تذکرہ ممکن نہیں بہر حال قائد اعظم نے ایک مخلص اور معتبر راہنما پوری طرح سے حق ادا کیا نہ صرف الگ ریاست کے لیے جنگ لڑی بلکہ امت مسلمہ کی تمام ضروریات اور لوازمات کو پورا کرنے کی ہر ممکن سعی کی۔ جن میں مذہب تہذیب و تمدن روایات زبانِ حسی کہ زبزن کے مروجہ رسم الخط کے استحکام و ترقی کے لیے بھی بھرپور جنگ لڑی آپ کی شخصیت امت مسلمہ کے لیے ایک غیر مترقبہ ثابت ہوئی جن سے برصغیر کے مسلمانوں کو ایک نجات دہندہ میسر آیا علامہ اقبال کی مرد شناس شخصیت نے ان سے خطوط کے ذریعے اس پس ماندہ اور بے یار و مددگار امت کی باگ ڈور سنبھالنے کی درخواست کی بالآخر محمد علی جناح قائد اعظم بن گئے۔ ان کی شبانہ روز خدمات کی بدولت ہر خاص و عام کی طرح شعراء نے عقیدت کے نذرانے پیش کیے، ان میں حفیظ جالندھری، نازش حیدری، کلیم عثمانی، مولانا ظفر علی خان سیماب اکبر آبادی، اصغر سودائی، مسرور انور، طالب قریشی، ذکی کیفی، میاں بشیر احمد، احسان دانش، قیوم نظر وغیرہ نے قائد کو منظوم خراج تحسین پیش کی یہ کہنا بے جا نہ ہوگا جب تک پاکستان قائم ہے اردو زبان کا وجود باقی ہے اس اردو کے محسن کی تعریف و ستائش کی قائم و دائم رہے گی۔

حوالہ جات

- ۱۔ طارق، صادق حسین، قائد اعظم محمد علی جناح پاسبان ملت، راول پنڈی بک سنٹر، ص: ۱۱۰
- ۲۔ حسن اختر ملک، ڈاکٹر، تاریخ ادب اردو، لاہور: یونیورسٹی بک ڈپو، ۱۹۷۹ء، ص: ۷۷
- ۳۔ طارق، صادق حسین، قائد اعظم محمد علی جناح پاسبان ملت، ص: ۱۰۹
- ۴۔ جعفری، رئیس احمد، سید، قائد اعظم اور ان کا عہد، لاہور: مقبول اکیڈمی، ۱۹۶۶ء، ص: ۱۱۳
- ۵۔ ضیاء، محمد سلیم، دیدہ بینائے قوم محمد علی جناح، لاہور: مکتبہ میری لائبریری، ۱۹۶۹ء، ص: ۵۷

☆.....☆.....☆